

San 15 nan
zuwèn kalo

N° 185
San 1987

BP 24-Bamako (Mali)

telefòn: 22-21-04/CCP: 0155

dörömè 5

Kibarudilannaw kuntigi basiriki Ture

kibaru

a bè bò Mali kunnafoniso AMAP ka yamaruya kònò

mara kèlèlitònw nyèmògòw ka Bamakò kunbèn



Mara kèlèli jèkulu minnu sigilen bè jamana 11 kònò, olu ka kènèya setigi de ye nyògòn bèn Bamakò yan lajèba dò la. O y'u ka nyògònye 11 nan ye.

Nyògònye in kuncèra alamisadon, san kalo wòrònan tile 4.

Dinyè jamana 'hòrònyalenw ka tòn bolofara min nyèsinnen bè kènèyakow

ma, o baarada min bè an fè yan, nyògònye in kèra yen de. A nyèmògòya tun bè an ka setigi fòlò bolo, Porofosè-ri Mamadu DANBELE.

Lajè in kuncèli sen fè, an ka kènèya ni hadamadenya setigi Madamu SIDI-BE Ayisata SISE ye kuma ta k'a jira ko u ka lajè in foorila konyuman; k'u nimisi wasara ni bènkanw ye minnu bòra lajè in na.

Burukina Faso kènèya setigi Madamu Azara BANBA fana tun ye kuma ta setigi tów bée tógò la k'a jira k'olu bè kèlè la a san 10 de ye nin ye mara silatununni kama. A ko k'u ka kan k'u cèsiri fana ka nafasòròsiraw jiiidi kènèw kan dugukolo minnu mara dimògòw silatununna ka ban pewu.

ta n'tègè ma

A san 10 ni kò filè nin ye, ja n'a masi baw kèra sahelijamanaw denw siginyògònw ye. Ja min ma tò to hadamadenw ni baganw si la. Ja min kòsòn, dabankanaw y'u fasow bila ka ta tunga fè. Ja min kèra sababu ye dabankanaw k'u kòdon fakòròw ni bakòròw la, cikèbugudaw la, k'olu to sègèn ni nyani la.

Kabini san 1970 waatiw la, fo sisan, demè bè na Mali kònò cogo min, a bè na o cogo la, ka bò dinyè seleke naani bée la, ka nyèsin ja kasaaratòw ma.

Mali jamana teriw ani dinyè hadamadenw sèbèw, aw ni ce, aw ka hadamadenya baara la! Mali tè se ka k'aw ma fitiriwale ye. Aw ye kasaaratòw bò kòngò la, k'u bò minnògò la.

Nk'o n'a taa bée, hadamadenw hakili ma sigi fòlò, bawo kòkandèmè te se ka jate demè kuntaalajanw fè. Fèn kelen min bè se ka danfènw kisi ja n'a masi-

baw ma, o ye yèrèdèmè ye min bè se ka dahirimèko nògòya san kalo tan ni fila kònò.

A bè san yirika bò sisan yèrèdèmè baara nafamaw bé ka jènsèn Mali fan bée: nakòw, cikèforow, baganmara, jirituru ani bolola baara misèn caman wèrèw. O baaraw bè ka yiriwa dugutònw hukumu kònò, minnu sinsibere ye balikukalan ye n'o yèrè nafa dogolen tè maliden kelen si la.

Nka mun lakòlòsira san laban fila ninnu kònò? A yera ko sanji nacogo bè ka mògòw nimisi wasa dòorin dònin. Nka tòorò wèrè b'o senkòrò, n'o ye kònòw ni ntumuw ni totow ye, minnu ye tinyèliba lase Mali ma salon samiyè waati la. A ka c'a la, ni kòn kèra fènyènamaw ma, dan bè se ka sigi olu ka tinyèli la.

An mansaw bè yòrò min bi, u jòyòrò

ka dògò nin wale kologirinw na. O de kòsòn a nyininen don funankènin tungarakew bée fè, u ka segin cikèyòròw la, bawo u mansaw senw n'u bolow y'olu de ye. U ka segin so, walasa nyinan kana fisaya san wèrè ye.

Aw k'a dòn ko ko bée n'a waati don; o tuma aw ye wuli sanni samiyè k'aw ta aw tègè ma. Bamananw b'a fò ko «ni denmisèn ma dusu, a tè kè fènsòròla ye».

Faso ntulqmaq jamana jigiw, aw denmisèn minnu y'aw bangebagaw ka ko bée ye, a man kan cogo si la, nin waati, n'o ye sanji kunnan binni waati ye, aw ka yòrò wèrè walima fèn wèrè fisaya cikèforo ye. Aw ye wuli, k'aw cèsiri, ka dabaw d'aw kan na, ka forow sira minè, walasa aw ta kana kè nsaana in kònò kuma ye, min b'a fò ko «finyèdanna sòrò tè fosi ye fununfunun kò».

C'est fait de bonne heure

Bamanankan siginidenw

An bée b'a dòn ko fòcogo caman bē se ka sòrò kan kelen na, nka n'an b'a fè ka kan sèbèn, an bē nyinini kè, ka bèn sariyaw la, mògò o mògò bē an ka kan o fò, o bēe bē se ka sariya minnu timè, walasa bēe lajèlen bē se ka nyògòn faamu cogo min kan kalanni n'a sèbènni na.

O kadara kònò, nyògònye nafama dòw kèra balikukalan baarada la bamakò san 1986 marisi ni awirili kalow la, jèkulu dò fè, min sigira sen kan k'a hakililiw jakabò Usumani SISE ka nyinitaw kan bamanankan kalanni n'a sèbènni kan.

Bèn kèra sariya minnu kan, olu filè:

1 Siginidenw:

Bamanankan siginidenw ye 27 ye:

- a.....alamisa
- b.....ba
- d.....daba
- j.....jaba
- e.....lele
- è.....sèbèn
- f.....fali
- g.....galama
- h.....hami
- i.....miiri
- k.....kalo
- l.....lèfè
- m.....marifa
- n.....nònò
- ny.....nyò
- ɔ.....ɔana
- o.....bolo

- ò.....bòlò
- p.....pòpò
- s.....solo
- t.....tasuma
- c.....caka
- u.....tulu
- w.....wotoro
- y.....yòrò
- z.....zan

Nin ye balikukalan baarada ka sèbèn-nicogo ye.

A jirala k'a fò ko «sh» tē sigini na, nka n'i bē mògò kalan, i k'a fò ko «sh» ye «s» fòcogo dò de ye. U fila bēe tē se ka don sigini na nyògònfè: An bē se ka «sh» nin nyèfò siginidenw sèbèntò hali n'a ma sèbèn siginidenw kulu fè. «sh» tē sèbèn sigini na, nka a bē se ka sòrò danyè dòw kònò, i n'a fò: shè.

A nyinina balikukalan baarada fè, u ka

ɛ, ɔ, ɲ ani ʃ sèbènni daminè

è, ò, ny ani sh nò na.
An ka misali dòw ta:

ɛ.....fɛɛɛɛ = fèèrè

ɔ.....nɔ nɔ = nònò

ɲ.....ɲaman = nyaman

ʃ.....ʃɛ = shè

A'y'a hakili to a la ko:

ɛ = è

ɔ = ò

ɲ = ny

ʃ = sh

Den nyuman bè wolo furu duman de kònò

An k'a dòn ko fòlò, hadamadenya danbew tun bè lakana ni lasirannifènw ni bagabagali ye, hali n'olu tun tè tinyè ye, u tun bè mògò* demè, k'a bilasira.

Sisan, a ka fisa an k'an yèrè laadi, k'an yèrè bilasira, o de b'an ka hadamadenya kunkòròta, o de b'an tila ka bòn jònya la, k'an kè hòròn ye, k'an demè an ka se ka nyuman tòmò ka bò juguman na.

Den tè mògò minnu bolo, olu ka dan-kaniya k'a dòn ko, ni Ala ma bange diya u la, a ye sababu caman dayèlè u ye, minnu bè se k'u miiri bò haju in kan: u bè se ka den camantigiw demè dennamò la; u bè se k'u yèrè di jama-kulu baaraw ma, walima ka Alasira jira mògòw la; u bè se fana ka bana-baatòw demè u furakèli la.

Dentanya ka gèlèn, tinyè don, a ka jugu, nka dentanya tè kunnangoya ye. Dakan dò don k'i bila, k'i mògò nyò-gònw mago nyè.



Aw bèe ye Arawulu FOLERO tògò mèn; ale n'a muso ma den sòrò, nka u y'u yèrè di dinyè kumatòw ma. Jòn bè se k'u denw dan dòn bi?

Cèbalenya ani sungurunya tè yèrè-tinyè waati ye; yèrèlabèn ani yèrèma-ra waati don, min bè kankelentigiya sabati furu kònò walima a kòkan, i n'a fò kalan bè mògò labèn baara nyèsigi la cogo min.

An k'a dòn ko bèe-fè-jè haramuyalen don, a tè furu fana gasi sigi; ale de bè kè sababu jugu ye fana ka banaw lase an ma. O bana juguw de b'a to cè dów ni muso dów tè se tugun ka den sòrò. Bèe-fè-jè t'an ka cèkisèya walima musokisèya ye, hali n'a kèra an jogo ye. An k'a dòn k'a bè se ka kojuguw lase an ma, i n'a fò damajalan bana, min ka kan k'an sòn hakili la, bawo fura da ka gèlèn a b'an bolo ban. Bèe-fè-jè bè bana jugu minnu lase furuso kònò, a bè furucè ni furumuso cè gè-lèya.

Kònòtinyè ma yamaruya an ka diinè si fè, a tè bèn hadamadenya sira si kan: An k'a dòn fana ko denbaw ni bè se k'a to a la. N'an ma nyè kònò ta kò, an k'an jija k'a ko lase a dan na, n'o kèra ni fila bèe na kisi, denba na tanga

jatigè ma. An k'a dòn ko kònò tinyè bè na ni densòròbaliya ye muso ma.

Furu kunkòròta kama ani hadamadenya sabatili kama a ka kan muso caman bè cè minnu bolo, olu k'u kòfilè u furumuso fòlòw la; hali n'u tèmèna densòrò kan, o kòrò tè k'u man kan ni ladamuli ye. An k'a dòn ko mandiya ani jantonna ka di hadamaden bèe ye.

An k'a dòn ko npogotigi sebalì dili cè ma, o man kan, bawo a si ma se cèko ma, o tèmènen kò a farikolo ma kògò. O de bè na ni jigitigè ni sidògòya ye muso ma. Bèe y'a dòn fana ko cèkòrò-ba minnu bè sa k'u muso denmisènw to, jòn b'o muso denmisènw n'u denw lamò? Ka denmisènw fako mago nyè? Janko bi tile min na, mògò si t'a kè si ye.

Min ka fisa, o ye an ka laada kòròw bèn kuraw ma. Ni denmisèn fila ka di nyògòn ye, u mansaw k'u furusiri nyògòn ma. A ka fisa fana, cè ni muso



minnu furu bè siri nyògòn ma, u siw kana janya nyògòn na kosèbè, walasa u ka dinyè-kònò-sigi ka bèn waati kelen ma.

Mari ERENE ka bò Kita.

kibaru kanubagaw kuma yòrò

ka bò balikukalanso la

Balikukalan Baarada ye kuluw wuli Feburuye kalo tile 21 san 1987 ka taa kulikòrò mara la, walasa ka sègègèsè-li kè Jamakalan lahalaya kan. Taama in kera kulu fila fila fè.

Kulu Fòlò: Madamu jalo Fatumata Kamara: Bamanankan bolofara nyèmògò.

- Musa jaabi: Balikukalan baarada la.
- Arafì jalo: Balikukalan bolofara nyèmògò kulikòrò.

Kulu Filanan: - Ibrahima Kanté: Balikukaln baarada.

- Arafì: Balikukalan bolofara nyèmògò kulikòrò.

Kulu Fòlò: ye kulikòrò Sèrikili n'a lamini boli, sirakòròla aròndisiman n'a lamini; Tuguni aròndisiman n'a lamini.

Nin yòrò ninnu bée la u ye jateminè kè ko kalansow dayèlèla kalandenw bè taa kalansow kòndò. U nisòndiyara

taama in na kosèbè. Nka kòlòsili kera ko gèlèya sòròla dugu damadòw kòndò, n'olu ye: Nyèbitencibugu ani kacola Tuguni mara la; koroka kulikòrò mara la. A nyinina olu dugumògòw fè u ka bèn walasa Balikukalan bè se ka sabati cogo min na.

Madamu jalo ni Musa jaabi y'u sinsi kosèbè Balikukalantòn sigili kan duguw bée kòndò, min bè kè sababu ye ka Balikukalan konyèw bée nyèbabò. U ye kunnafoni di balikukalantòn nafa kan, a joròrò ye min ye dugu yèrè yiriwali hukumu kòndò.

U ka taama kuncèra marisi kalo tile 5 san 1987.

Kulu Filanan: ka taama daminèna marisi kalo tile 6, san 1987. Kulu filanan Fana ye Nyamina aròndisiman n'a lamini boli. Banamba sèrikili n'a lamini; Madina Sakò aròndisiman n'a

lamini. Kulu Filanan ka jateminè bòra min kan, o ye aminatèriw ni kalandenw ka taali ye tunga fè.

Kòlòsili fana kera ko karamògòw ka kalan kècogo man nyi kalandenw kun. O de kòsòn kulu Filanan ye kalansen kèrènkèrènnenw kè k'a jira karamògòw la u taara yòrò o yòrò la.

Foli kèrènkèrènnen bè ka lase kalifa jara ma ka bò Nyamina ani Jibirili Sènpa ka bò Banamba ka d'u ka cèsiri kan Balikukalanko la. Su ni tile u bè baara la u ka maraw kòndò, walasa Balikukalan bè yiriwa.

Taama in kuncèra marisi kalo tile 17 san 1987. Kulu Fòlò ni kulu Filanan ka foli bè kulikòrò mara mògòw bée ye, halibi an b'an kan bila ka se kalankèla bée ma, u k'u cèsiri kosèbè, walasa Balikukalan bè se ka sabati cogo min na duguw bée kòndò.

San 1987, marisi kalo tile 24, jèkulu dò bòra balikukalansoba la k'i kunda Nyòrò kan. Jèkulu in ka baara y'a lase «ODIK» mara kòndò, n'o ye sènèkè sèriwusiba dò ye, min nyèmògòso sigilen bè Nyòndò sèrikili kòndò.

Ciyakèda in ka demè bè se cikèlaw ni baarakèla wèrèw ma Nyòrò seleke naani bée la. A ka kèwalew sinsinen bè fèn minnu kan, o ye:

- Sènèkow,
- baganmara,
- kungo lakanani walew,
- balikukalan,
- dugumògòw yiriwali walew,
- kòlònsen,
- siradilan.

Balikukalansoba jèkulu ka ciden yamaruyalenw tun ye:

- Sidi Daramani KULUBALI: fili-mubòla
- solomani SI: : arajò kibaru jèn-

sènbaga

-Kaja SISE : balikukalan karamògò «DPF» la.

Jèkulu in ka taama tun ka kan k'u lase dugu 15 kòndò Nyòrò mara la, walasa ka filimu nafamaw bò bana dòw kan an'u furakècogo; o tèmènen kò, u ni dugumusow tun ka kan ka nyògòn kumanyògònya u ye gèlèya minnu sòrò u ka kèwalew la ni balikukalan bè se ka kè sababu ye k'o gèlèya ninnu latèmè.

Balikukalansoba mògò yamaruyalen w ka taama in kera nisòndiya taama ye, bawo dugu o dugu n'u sera yen, u ma foyi sòrò ni bonya ni karama tè. Dugu minnu yera jèkulu in fè, o duguw filè nin ye: - Janjumè, nònsònbugu, yuri, bale, sanyaga, danya, fatawu, lagamanè, bunkuntintin, balandugu, Candare, usubiyanya, kabaya, banan-zan.

Monitirisi 11 ka kalan kera Welesebu gu la zanwiye kalo tèmènen tile 19 fo feburuye kalo tile 19, san 1987.

Monitirisi ninnu ye kalansen suguya caman kè kalo kelen in kòndò, i n'a fò:

- Bange kòlòsili
- Kènèya sabatili walew
- Kalan kècogo

kalo kelen kalan in labèna «DNFAR» de ka yamaruya kòndò.

«DNFAR» dun ye mun ye? Baarakèda don, min ka kow bée nyèsinnen bè cikèlaw ma, u demèni ani u kòlòsili u ka baarakèdaw la.

An balimamuso ani baarakènyògòn Madamu SILA Kajatu DOLO de tun ye kalan in karamògò ye. O hukumu kòndò, an ka foli ni walenyumandòn b'a ye ka d'a ka cèsiri kan.

Ibrahima KANTE. balikukalan baarada Bamakò

kibaru kanubagaw kuma yòrò

Balikukalan

nafaw tè fò

ka ban

Ne Adama Dumuya ka bò Sumunji Dogo mara la, n'be nin sebèn ci kibaru la bée k'a don ko balikukalan ye nafa caman nyè anw ma sumunji dugu kòndò.

Balikukalandenw de b'anw ka sannifeere kow bée nyénabò sumunji: sebènyénabòlaw, o ye seriba Dumuya ani kajan Dumuya ye; peselikèlaw ye Zumana Dumuya ni Nana Jabate ye; koorilajèlaw ye Amadu Dumuya ani Sidi Kumare ye; mògò minnu bè taa koori pese pònbasikili la Buguni, o ye yakuba Dumuya ani Sina Dumuya ye.

Sèbèncibaga ye Adama Dumuya ye ka bò Sumunji Dogo mara la.

Ne Birama JALO ka bò kènènkun, kulukòrò, ne de ye nin lètèrè ci Kibaru la; nka, an bè don min na, i ko bi, n'be bankòni na bamakò dugu kòndò.

Nin ye ne sinyè fòlò ye ka lètèrè ci ka t'aw ma. Nka foli bè balikukalan ni kibaru nyèmògòw bée ye, n'ma nyiné faso kunnafonisèbèn nafama in kanubagaw n'a lasebagaw kò.

Hakilijakabò kuma min bè n'fè k'a d'aw tulo kan o filè: «cèkòròba dò an'a muso n'a denké fila, n'olu ye filaninw

ye, u tun bè taama la nyogonfè. U sera baji dò ma, u tun wajibiyalen don ka min tigè; u ye kurun min sòrò, o ka doni tata bée lajèlen ye kilo kèmé ye; ni kurun in tèmèna kilo kèmé kan, a bè jigin ji jukòrò. Cèkòròba dun ye kilo kèmé ye; a muso fana ye kilo kèmé ye; filanin fila faralen nyògòn kan, o ye kilo kèmé ye, olu kelen-kelen ye kilo biduru ye.

Nbaw nyininka, cèkòròba in n'a ka denbaya bèna ba in tigè cogo di?»

Birama JALO ka bò bankòni na.

ka bò Bankònin na

Muso naani tun bè cè dò kun, u si ma den sòrò. Cè in tora o cogo la fo ka mèen. Don dò la, a yaalatò, bora sanubòrè, bagan caman, denw, ani hadamadenya kan kungo kòndò. A fòra ko

foyi tè hadamadenya bò

cè k'i nyénata o fènw na. A ko a bè taa a musow nyininka fòlò u k'a bila sira. A ye muso fòlò nyininka, o ko a ka hadamadenya ta, muso filanan k'a ka sanubòrè ta. sabanan k'a ka baganw

ta, naaninan k'a ka denw ta. Cè ma kuma tun. A taara kungo kòndò. A y'i miiri kosèbè, a hakili nana a sòn; a k'ale bè hadamadenya ta. O bannen kò, a ye fèn bée sòrò o kòndò: denw,

baganw, sanu.

O kòrò, n'Balimaw ko hadamadenya ka fisa ni ko bée ye. Foyi tè hadamadenya bò.

Mariyamu SOGORE Narena

ka bò fiyana

Nin ye bataki ye, min bora kayiri Mariko yòrò fiyana dogo mara la buguni kubeda fè.

Anw fè fiyana bi balikukalan ye faamuyaba d'an ma k'a d'a kan, anw ka sebènko fan o fan sanko koori feere kècogo la anw yèrèw de bè nin bée nyénabò.

Anw ka kalanso jora kabini san 1976. k'a ta o waati la fo ka n'a bila bi la anw ye mògò dòw sugandi minnu b'u bolo dayòrò don bamanakan kalanni n'a sebènni na k'olu k'an ka nyèmògòso konyénabòlaw ye kooriko la.

-Peselikèla: Yakuba dumuya; -Jatebòlaw: Nabi Mariko ani baseriba dumuya; -kòori lasebagaw buguni: kayiri Mariko, kasumu dumuya, sinsin dumuya ani siyakafin Kumare.

Nyinan anw ka feere kècogo nyèna, hali fili kelen ma don a la. An ye kòori tònì 116 ni kilo 106 sòrò.

Nfè se ka bataki nin kuncè fo n'ka foli ci Bakari dumuya ma Nyamakoro bamako dugu kòndò ani farama ka yiriba laso.

Kayiri Mariko ka bò Fiyana

ka bò filadugu



Ne faraban balo ma tile kelen kè lakòli la, n'm'a kè morikalan na, nka Ala ni balikukalan sababu la min ka di n'ye bi, n'b'o nyègèn bamanankan na.

Balikukalan sababu la ne faraban Balo ye nègèsò kura sòrò, o siratigè la ne bè se k'a fò ko balikukalan ye nafaba nyè n'ma. Nègèsò in sòròli sababu bora kalo kelen kalan de la, an ye min kè Sebekòrò k'a ta san 1986 uti kalo tile 21 na ka t'a bila setanburu kalo tile 20 na.

An mògò 12 cèma, kalanden 8 ye nègèsò kuraw sòrò; nka an mògò 12 bée kera animatèriw ye an ka duguw kòndò.

Faraban Balo ka bò Filadugu Kòròba - Sebekòrò.

an ka waati dòn mòntòrò la



ja fòlò

Waati fòli ka gèlèn mògòw ma k'a sababu kè mòntòrò dònbalíya ye. Waati bè fò arajo la, mògòw ni nyògòn cè, tubabukan na. An bè se ka waati jateminè, k'a nyefò k'a sòrò an ma sègèn wa bée b'a faamu. O bè kè cogo di?

- Bée b'a dòn ko waati bè jateminè ni minèn ye, a bè fò min ma, mòntòrò (tubabukan na).

Mòntòrò kan, jateden 12 de sèbènnèn don: 1, 2, 3, 4, 5, 6, 7, 8, 9, 10, 11, ani 12.

O jateden kelen o kelen bè lèrè dò de kofò. Walasa jatedenw ka lèrè kofò, fo

ja filanan

kalaninw de ka taama ka da u kan.

- Kalaninw ye fila ye= jamanjan ani suruman.

Jamanjan bè miniti jira

Suruman bè lèrè jira.

Walasa an ka sanfè fòlèn faamu, an ka mòntòrò lajè (ja fòlò).

Ja fòlò la, kala jamanjan bè jateden 12 jira, kala suruman bè jateden 3 jira. Lèrè joli walima lèrè jumèn bè yen? jaabi: Lèrè saba de bè yen.

Ni kala jamanjan dalen bè 12 kan, o kòrò ko lèrè dafara= miniti m'a jè, miniti t'a kan.

An ka ja filanan lajè.

kala jamanjan bè jateden jumèn kan?

-A bè 1 kan.


kala suruman bè jateden jumèn kan?

-A bè 3 kan.

Lèrè joli walima lèrè jumèn bè mòntòrò la?

jaabi: lèrè saba ni miniti 5 (duuru).

walima lèrè saba tèmèna ni miniti 5 ye.



An ka **ja sabanan** lajè

Kala jamanjan dalen bè jateden jumèn kan?

A dalen bè 8 kan.

kala suruman dalen bè 4 ni 5 cè.

lèrè joli walima lèrè jumèn bè mòntòrò la?

jaabi= lèrè naani (4) ni miniti bi naani walima lèrè naani tèmèna ni miniti bi naani ye.

A'y'a dòn ko jateden fila ni nyògòn cè, miniti 5 de bè yen. Misali=

12 ni 1 cè, miniti 5.

1 ni 2 cè, miniti 5

2 ni 3 cè, miniti 5

3 ni 4 cè, miniti 5


- A'y'a dòn ko kalaw bè taama (munumunu) kinin de fè, ka na numan fè.

Ni kala bòra 12 la, a bè na 1 na, ka na 2 la, ka na 3 la, ka na 4 na fo 11 na, fo 12 la tugun.


Ni kala jamanjan bòra 12 la ka munumunu ka na 12 la ko kura, o bè bèn miniti 60 ma walima lèrè kelen.

lèrè kelen = (o ye) miniti 60 ye.



an ka waati dòn mòntòrò la



ja naaninan



ja duurunan ja wòorònan ja wolonfilanan



- Sisan a' ye ja 4 nan lajè.
kala suruman bè 12 jira kala jamanjan fana bè 12 jira. Lèrè joli walima lèrè jumèn bè yen?
jaabi: lèrè 12 walima midi (ni tilefèla don).
lèrè 12 walima su dugutilla (miniwi) (ni sufèla don).

Baarakèta: A' ye n'jaabi, lèrè min bè ja, 5 nan, 6 nan, 7 nan kan
N'b'a nyini aw fè, aw ka ko bée kè ka waati faamu mòntòrò la.
Selifana ye lèrè fila (2)
Laansara ye lèrè naani (4) ye
Fitiri ye lèrè wolonwula (7) ye.

Fajiri ye sògòmada lèrè duuru (5) ni miniti 2ò ye.
Juma bè se ka seli lèrè kelen (1) ni lèrè 11a (2) cè tileganfè.
Musa Jaabi bamanankan karamògò ka bò balikukalansoba la. Bamakò. Nègèjuruso kèsu 62.

an ka yèlè dònoin

Buguse ka kegun halila. Dugujèba nalonnen don, barikafin b'a la. Olu cè fila de ye terima ye. An bèna, o de ye sisan.

Don dò la, Dugujèba ye dugutaa miiriya sòrò, sagajigi tun b'a fè. Kuntilenna tè taamala in na. Nka, ale yèrè ye san fila dabali siri.

O de kama, a bè sagajigi in kalifa Buguse la. Teriya gasi kama, Buguse ye kalifa in minè.

Dugujèba taara a ka taali la ni hakili sigi ye, fo ka san fila layidu fa.

Dugujèba seginna...A sera dugu kòndò dòn, a taara Buguse ka so.

- Buguse ni sògòma. N'seginna! N'ka sagajigi bè cogo di?

- Tòorò si t'a la, a bonyana bi yèrè de

- A ye den joli wolo?

- Mun? I ko cogo di? kabini tuma jumèn, e y'a mèn ko sagajigi bè den wolo?...

- E kan'ò fò! san fila bée kòndò, ko ne ka sagajigi ma den wolo!

- I filila, i bèna i ka sagajigi de minè yanninò! E de bè dò segin n'ma, bawo n'y'i ka sagajigi ladon konyuman!

- N'mago tè o ladonni, la i bè sagaden naani ni sagajigi lasegin kòni wol kuma t'ò la!

O mankan kòfè, Dugujèba y'a terikè wele dugutigi bulon na. Dugutigi ka welelikan sera Buguse ma, waiasa k'u ka mankan fò k'a ban.

Don selen, dugu laadiriw tun bè yen. Fò n'a kèra terima fila in ye. Sònin Dugujèba nana. O kòfè Duguse bòra dugu seleke la, a bè kasi, a farikolo bée ye bògòji ye. Sanni Buguse k'i nyèsin kiritigè yòrò ma, a tèmèna. Mògòw kamana ganna.

- Mun de ye Buguse sòrò?
Mun'a bè kasi?

Dugutigi ye mògò, bila ka taa Buguse nòfè, a nana. A ye yafa nyini Dugutigi ni jama bée fè. A ko:

- N'nimogòkè sara jiginni senfè.

- Mun? Fa donni la wa?

- Fa tè n'adugutigi.

- Ne den muso fòlò cè sara wololi senfè. Bèe lajèlen kabakoyalèn tora. Nka Dugujèba ma foyi tò mò nin si la. A wilila k'i jò ka nyininkali kè: - I y'a mèn ko cè bè jigini, i ko muso wa?

- Ayi!...

- N'Terikè ni cè tè jigini, sagajigi fana tè jigini, e dun ye n'wele kiri la mun na?

Duguse ye Dugujèba ka sagajigi d'a ma ni bonya ni karama ye.

Dugutigi ye Buguse fo, a ka miiri n'a ka hakilinyumantigiya la; Dugujèba nisòngoman n'a farifagalen taara ka so.

Bubakari Kulubali zafu kuntigi b.p. 178 Hòti wale la Bamakò.

Suleymani SISE

ka filimu "YEELLEN" sankòròtara san 1987
"cannes" fèsitiwali la

Ntènèn, san 1987 Zuwèn kalo tile 8, Suleymani SISE segidon, ka bò «Cannes», a kumbèna Bamako kòndò ni dunun ani bala de ye; a kumbèna faso nkaara jèkulu dònkilidalaw n'a dònkèlaw fè; a kumbèna faso piyoniye jèkulu fè; a kumbèna Bozolakaw fè, Bozola, min y'a wolokin ye, Bamakò; a kumbèna Pariti UDPM ka cidenw ani Mali jamana fangaso minisiri caman fè; a kumbèna ni medayi ye, min bè wele ko «Chevalier de l'ordre National» n'o kera k'a kunnawolo Malidenw n'u ka fangaso n'a nyèmògò fòlò, pè-residan Musa TARAWELÉ bèe lajèlen tògò la.



SULEYIMANI SISE

A san 40 de ye nyinan, san 1987 ye, filimu kuraw sankòròtali fèsitiwali bè labèn «Cannes», Faransi jamana kòndò, k'a nyèsin dinyè jamanaw bèe lajèlen filimudilannaw ma.

A san 40 de ye nyinan, san 1987 ye, farafinden ka filimu dilannen ka jira «Cannes» fèsitiwali kènè kan.

A sinyè fòlò de ye nyinan ye, «Cannes» filimu kuraw sankòròtali jamaku-

lu ka farafinden ka filimu lajè, nyògòndan hukumu kòndò fo ko filimu sankòròta.

O farafinden fòlò min yera «Cannes» kènè kan, o kera Mali fasoden nyuman, Suleymani SISE ye, min ka filimu «YEELLEN» sankòròtara, k'a d'a dilanko cènyi kan, min bè tali kè Mali tariki, a seko, a dònko n'a danbe nyumanw bèe lajèlen kan, n'a bè mògò

nyènajè, ka mògò kalan, k'i ladamu, k'i bila sira nyuman kan.

Suleymani SISE ka filimu «YEELLEN» sankòròtali wale kera «Cannes» san 1987 Mè kalo tile 19 don, a yèrè y'a kanu, don min ka kè farafinden filimudilannaw bèe lajèlen ka don ye, minnu bè dinyè jamana kelen kelen bèe kòndò.

Amadu GANYI Kantè